
चत्राय 
या नाटकाचे सगले अधिकार लेखक महेश चंद्रकांत नाईक 
हांणी राखून दवरिल्ले आसात . नाटकाचो प्रयोग , अणकार , 
रूपांतर , पटकथा करपाची आसल्यार लेखपाची लिखित 
मान्यताय घेवप गरजेचें . नाजाल्यार संबंधितांचेर कायदेशार 
कारवाय जातली . 


म्हजी दोन उतरा ....... 


नाटक म्हळ्यार पात्रा आयली , नट आयले , स्त्री पात्र आयले . ह्या नाटकान नट ना आसात 
फकत आनी फकत स्त्री पात्र . नाटकाची संस्कृती खुप पोरनी . ही संस्कृती टीकोन दवरपाक 
नटांचो चड योगदान कारण त्या वेळार स्त्री पात्र ह्या नटांकूत रंगोवचे पडताले . त्या काळान 
चेडवा , बायला माचयेर पाय दवरी नाशिइल्ली . तो काळ वेगळो आशिल्लो त्या काळातले विचार 
वेगळे आशिल्ले . आयज काळूय बदलला आनी काळाबरोबर मनशाचे विचारूय बदलल्या 
म्हणून तर आयज नाट्य क्षेत्रात दादल्यांचोत न्हय तर बायलांचेय जायते योगदान आसा . 
आयज स्त्री पात्र रंगोवपाक नटाची गरज लागना . आयज चेडवा , बायला उमेदीन नाटकान 
पात्र स्विकार करता . इतकेच न्हय तर ती स्वताचे अशे स्वतंत्र नाटक उभे करता जातून 
दादलो ना आसा फकत आनी फकत स्त्री पात्र . 
आत्या , आत्या सुन कर ह्या नाटकाचो जल्म लेगीत स्त्री पात्रा लागोनूत जाला . दादल्या 
कलाकराक हातून सुवात ना . टेक्नीकल बाजून आसू येता पुण माचयेर तांचो काय वाटो ना . 
तांच्या नावार एकूय पात्र ना . 
फकत स्त्री पात्र आशिल्ले नाटक बरोबप सोपे न्हय , हातून जाय ती बंदना आड येता . तातून 
हे कॉमेडी नाटक . नाटक म्हटले काय चडशे एका स्त्री पात्राचो विचार जाता . 
कॉमेडी नाटक बरयताना तातूंली कॉमेडी लोकामेरेन कशी पावतली हाचो विचार करचो 
पडता आनी जेन्ना ती कॉमेडी बायलेच्या तोणातल्यान येतली तेंन्ना बायलेक दोळ्या मुखार 
दवरून ती कॉमेडी तयार करची पडता . कॉमेडी फकत दादल्याकडे जाव येता बायलाकडे 
जाव शकना अशे ना . कॉमेडी ती कॉमेडी डायलॉग , हावभाव , टायमींग ह्यो गजाली 
नाट्यरसिकामेरेन पावल्यो काय जाले . 
हे फक्त एक नाटक न्हय तर बायला जातीची क्रांती ह्या क्रांतीन दाखोन दीला की बायला 
जातीचे जीणे फकत चूलीवेले न्हय माचेवयले तांच्यानी स्वताक फकत साडयेन घुटलावन 
घेवंक ना तर रंगमाचेवेल्या तांबड्या पडद्यान घुटलावन घेतला . आबोल्यानी केसाची न्हय 
तर रंगमाचेवेली शोभा वाडयल्या . 
हे नाटक कांदोळेच्या चेडवा , बायलांग डोळ्यामुखार दवरून बरयला . कांदोळी , ज्या जाग्यार 
सोबित दर्याची ल्हारा उलोव मारता . त्या ल्हाराचो आवाज ह्या बायलांच्या कानामेरेन केंन्ना 
पावोकूत ना ताच्या कानांक आयकूग आयला फकत साद रंगमाचेची . 
आयज अशी बायलांची नाटका काय जाग्यार जाता . पुण तो दिस पैस ना जेन्ना वाड्या 
वाड्यार , गावा गावानी , दर एका उत्सवाक अशी नाटका जातली . तेन्नात हावेन बरयल्ल्या 
ह्या नाटकाचे म्हाका यश मेयटले ...... 


महेश चंद्रकांत नाईक . 


खाशेलें उपकार 
डॉ . मुकेश कायसुवकर 
श्री . कैलास नायक 


ह्या नाटकाचो पयलो प्रयोग कांदोळी हांगा रामनवमी या उत्सवाक श्री . रामपुरूष 
देवस्थानाच्या नाट्य मंडपान २८.०३.२००७ ह्या दिसा जालो . ह्या प्रयोगात वाटो 
घेतिल्या कलाकारांची नामावळ 


बरोवपी - महेश चंद्रकांत नाईक 
बसोवपी - कैलास लक्ष्मण नाईक 

रंगवण - प्रियांका नाईक 


भूमीका आनी कलाकार 
दिपा - सौ . अनिता आरोंदेकर 
सिता - सौ . शामी हळर्णकर 
गीता- सौ . सुषमा फळारी 
रिटा - कु . रूपाली गोवेकर 
किरण - सौ . स्मिता हळर्णकर 
शोभा - सौ . अक्षिता कांदोळकर 
नर्स - सौ . आश्विनी कांदोळकर 


महेश चंद्रकांत नाईक हांणी बरयिल्ले कोंकणी नाट्य साहित्य 


उजवाडाक आयिल्ली नाटकां : 
अॅक्शन 
ऑल फॉर यू 
अरेस्ट हिम 
अॅक्टींग अॅक्टींग , अॅक्चुअली आय लव यू 
आय अॅम सोरी , आत्मो , आत्या , आत्या सून कर ... 


उजवाडावपाच्या मार्गार आशिल्ली नाटकाः 
अपुरे स्वातंत्र्य , आधार अॅरलायन्स , आय डोन्ट कॅअर , ऑपरेशन डबल गेम , 
अॅनीथींग फॉर यू , आस्टींस्ट , ऑन्ली फॉर यू . 


एकांकी : 
ऑपरेशन डबल ए , आधार 


नाटकुलीः 
आमी अशे म्हणून तशे 
आमचो खेळ 
आयच्यान आळशीपणा नाका 
एकपात्री 
चेंडू , मिस इंडीया , व्हकल . 


नमस्कार हांगासर जमिल्या रसिकांक येवकार . सॉरी ..... नाट्य रसिकांक योवकार . तर आयज 
इतक्या रातचे तुर्मी वारें खावपाक भायर सरूंकना . जाव भुताय पळोपाक भायर सरूंकना , तर 
एका नाटकाची मजा घेवपाक भायर सरल्या . जांका खुर्ची मेळ्ळ्या ते खुर्चेर बसल्या . जांका जमीन 
मेळ्ळ्या ते जमनीर बसल्या . जांका खुर्ची मेळ्ळ्या ते हाताची घडी घालून नाटक पळयता , जांका 
जमीन मेळ्ळ्या ते पायाची घडी घालून नाटक पळयता . आनी जांका शेनरी मेळ्ळया ते दोघांच्यो 
घडी घालून नाटक पळयता . नाटकाची पयली , दुसरी आणि तिसरी घंटा जाली , पडदो वयर सरला 
आनी माचयेर उभे आसा हांव ..... हांव ? हांवम्हळ्यार कोण ? सॉरी सांगता हांव ह्या नाटकाचे सुत्रधार . 
म्हजें नांव दीपा गुरूदास कांदोळकार . किदें ? ना गुरूदास म्हज्या बापायचे नाव न्हय , आमच्या 
हांचे , हांचे म्हळ्यार हांचे , आमगेल्या हांचें . ऑफ कोर्स हाव लग्न जाला . शॉक बसलो न्हय ? तुमका 
खरें दिशचेंना आजून म्हाका पैशच्यान पळोन चेडे म्हयान धावोन येता आनी गळ्यान हे लायसन 
पळोवन परत धावता . म्हजे ह्या सोबितकायेचे रहस्य संतुर न्हय फॅर ऍन्ड लव्हली न्हय , तर दर्याचें 
खारें उदक . तर हांव श्रीमती दीपा गुरूदास कांदोळकर ह्या नाटकाचे सूत्रधार . आता तुमी म्हणतलें 
तुजो सूत्रधार खंय तो ( वयर बोट ) नाका जाल्ले समजो नाकात . ते विमानान बसोन वयल्यान कुवेटाक 
गेल्या . ते भायर गेल्या म्हण हाव खूप खोशी आसा . भायल्यो साड्यो मेळटा म्हण न्हय तर नाटक 
करूंक मेळटा म्हण . ते हांगा आशिल्ले जाल्यार म्हाका नाटक करूंक दितले आसले ? तर ही जाली 
म्हजी आनी हांची वळख आता हांव तुमकां आनीक एक शॉक दिता , माका तीन भुरगी आसा , 
दिसना न्हय हांव तीन भुरग्यांची आवय कशी ? तशेच जाता , कोण तरी चेडो म्हाका पळयता , 
वाव ! म्हणता आनी इतक्यान म्हजी धाकटी धू मम्मी म्हण घावत येता . हो जादू संतुराचो न्हय , 
फॅर अॅण्ड लवली चो न्हय कॉलगेटीचो न्हय . सॉरी , कॉलगेट दातांक लायता दिसता . तर हो जादू 
दर्याच्या खाऱ्या उदकाचो . आता म्हजो टॉपीक बंद म्हज्या चित्राचो सुरू , म्हळयार भुरग्यांचो सुरू . 
म्हजी तिघांय चेडवा चित्रा कशी , नाटक चलता तशी तुमका तांची वळख जातली . ( भितरल्यान 
आवाज आवय , आवय आवय . आयकलो न्हय हो आवाज म्हजे व्हडल्या धुयेचो . ताका रानपाची 
खूप उमेद , नवीन , नवीन पदार्थ करीत आसता . ( सीता हातान काळे तोपले घेवन येता ) . 
सीता : आवय , आवय ........ 
दीपा : आगो येदे व्हडले काळे तोपले घेवन भायर किद्याक आयला ? 
सीता : शिजला काय विचारूंक जाय आसले . 
दीपा : ते सांगपाक हाव भितर येवचे नासले . काळे तोपले घेवन भायर किद्याक आयले . तुमी 

म्हणतलें तोपलें काळं कशे , हेंगेर गॅस ना दिसता . गॅस आसा पूण ही सवंगा सदीं सदी 
किदें , किदें रानीत आसता म्हण गॅस बेगीन सोपता म्हणून हांका भीतर तीन फातर 

लावन दिल्या . ते चुलीर हे रानता म्हणून आयदना अशी काळी जाल्या . 
सीता : आवय , पळय में शिजल्या जाल्यार . 
दीपा- ते तोपले आदी कुशीक दवर आनी पाया पड . अगो म्हज्या न्हय , ह्या लोकांक नमस्कार 

कर . ( करता ) 
सीता- आवय , हे कोण ? 
दीपा- तू कोण ? 
सीता- हांव चेडू . 
दीपा - तें दिसता , नाव सांग . 
सीता- माय नेम इज सीता गुरूदास कांदोळकर , A.No. २ ९ ० निअर केनरा बँक , धाकटो 

वाडो , कांदोळी बारदेज , गोवा , पीन.नं 
दीपा- चूप , फकत नाव विचारलेले पॉस्टल अॅड्रेस न्हय . हातून हाची काय चूक ना . हाका 

इतकीच इग्लीश कळटा शिकोंग ना तें . ल्हान पणान शाळेन वयचे पट्टा म्हण थंडी 
जाल्याचे सोंग करून म्हज्या फाटल्यान रावन शिकत रावतालें . हाचें नाकातले 
शिकप बन करपा खातीर शाळेतले शिकप बंद करचे पडले , तेन्नाच्यान हें किचनानूच 

शिकता , पूण रानपाक ! 
सीता- आवय सांग पळोवया आयज हाव किदें करता ? 


दीपा- पुलाव ! 
सीता- ना 


दीपा- बिरयाणी ? 
सीता- ना 
दीपा- हालवो ? 
सीता- ना , उकड्या तांदळाची पेंज 
दीपा- चूक ताजी न्हय म्हजीच . व्हडली व्हडली नांवां घेतलीं , हे काळें तोपलें घेवन समजोंग 

जाय आशिल्ले . 
सीता- आवय हांव कॅटरींग सुरू करतले . 
दीपा- लग्नाक जेवण सप्लाय करतलें ? 
सीता- ना कोणागेर कोण मेलो जाल्यार पेंज सप्लाय करतलें . 
दीपा- तू काडटलें बापायचे नांव वयर 
सीता- अरे बापरे ? 
दीपा- किदें जालें ? 
सीता- म्हाका उकडे तादूळ वेचूंग जाय . 
दीपा - वेचूंग जाय ? ह्या तॉपल्यान किदें आसा तर ? 
सीता- उदक , पेज करच्यापयली उदक बरे तापोंक जाय खंय . 
दीपा- तेच तापला काय ना तें म्हाका विचारूंग येयलें तूं ? 
सीता- हय ........ आवय पुरो न्हय गे उदक काय आनीक घालू ? 

दीपा- चड जालें जाल्यार अर्धे बालदेन काडून दवर 
सीता- किद्याक ? 
दीपा- हाव न्हांता मागीर . चल हांगासल्ले ( वता ) 
सीता- हे म्हजें सगळ्यान व्हडले चित्र . ( भितरल्यान आवाज , आई ) आयकलो न्हय आवाज . 

हो आवाज म्हज्या मधल्या धुयेचो . यो गो .... पळयात आई म्हणून उलो मारलो 

आनी विंगेनूच रावले . अगो घे अॅन्ट्री . ( गीता पुस्तक वाचीत येता ) 
दीपा- ही म्हजी ( बसता ) खंय गेले ? अगो खय जेवणांक बसला ? उठ . ( उठता ) पुस्तक 

बंद कर तें . तर ही म्हजी दुसरी धूव गीता . खूप हुशार आ ! भरपूर शिकला तें . सगळे 
शिक्षण तकलेन ओवरलोड जाला म्हणून तकलेंतली बॅरींगां , स्क्रू , मनीसांव सगळे 

हाल्ल्या .... परतून पुस्तक उघडले . ( तकलेर थापट मारता ) 
गीता- मैं कौन हूँ ? 
दीपा- सांगलें न्हय तकलेन शिक्षण ओवरलोड जाला . थापट पडलें काय बँरीगां हालतां . आतां 

पळअयात ( पर तून थापट मारता ) 
गीता- मैं गीता हूँ . 
दीपा- पळयलें ?, एका थापटान याददाश्त वता आनी दुसऱ्या थापटान येता . मनीस चड 

शिकलो काय तकली आउट जाता ती अशी , पूण खरे सांगू माका हो घरान टायमपास 
बरो आसा . घरान काम काय नासता तेन्ना हांव ताचेर थापट मारूनमारून खेळटा . 
जात्रेची बावली खेळयता तशी . आता इतके जातकूच हाचं नाव तुमका कळलें आसतले . 

गीता , लोकांक नमस्कार कर , 
गीता- नमस्ते गुरूजी . 
दीपा- गीता तुजी शाळा सोंपली , गुरुजीची बायल गुरुवार म्हण तोय गेलो . ह्या फुडें बसलेल्या 

भुरग्यांक नमस्कार कर . 
गीता- नमस्कार 
दीपा- तुवेन भितरल्यान उलोव मारलो आनी अॅन्ट्री घेवपाक उशीर किद्याक केलो ? 
गीता- आई हांव मगें पुस्तक वाचता , वाचता चुकोन बाथरूमान गेले . 
दीपा- मागीर थंयच्यान म्हाका परत उलोव मारचो न्हय . 
गीता- किद्याक ? 
दीपा- तुज्या व्हडल्या भयणीन बालदेन उदक दवरला तें न्हावंपाक दितले आशिल्ले ... बरें 

तुवेन उलोव किद्याक मारलेलो ? 
गीता- आई , तुका मगें म्हाका एक प्रश्न विचारूंक जाय आसलो . 
दीपा- शिकला हें चड आनी सदी म्हाका एक प्रश्न विचारता- विचार 
गीता- चंद्र कितले आसा गें ? 

दीपा- तुका चंद्र म्हळ्यार किदें टेनीस बॉल दिसला . कितलें आसा काय म्हण किदें विचारता ? 

चंद्र एकूच आसता . 
गीता- मागीर तो सगळ्यांक वांगडा कसो दिसता ? आतां पळय हे गीता एकूच आसा , म्हाका 

सद्या तू पळयतां पूण सगळे खंय पळयता ? 
दीपा- अगो तो वयर आसता म्हण सगळ्याक दिसता 
गीता- हाव तेरासार रावलें काय सगळ्यांक दिसतले ? 
दीपा- एक एकदा दिसता हांच्या तकलेर जोरान थापट मारचे . आयुष्यभर मैं कौन हूँ म्हणीत 

रावोनी . आंता चंद्राची माहिती विचारता , मागीर स्वताची म्हायती सोदीत रावतले . 
गीता - ही पृथ्वी गोल फिरता न्हय गें ? 
दीपा- अशे आयकला . 
गीता- मागीर पृथ्वी वांगडा आमीय किदयाक गोल फिरना ? 
दीपा- पृथ्वी अजून ल्हान आसा ती गोल फिरच्याल्यानी खेळटा तू व्हड जाला , तू टीव्हीर 

क्रिकेट पळ्य .... म्हाका एक सांग तू कितलेक . 
गीता- हांव कितलेक ? 
दीपा- म्हाका विचारतां ? 
गीता - हाव सायकोलॉजी करता . 
दीपा- तुजी सायकोलोजी सोंपली काय तुका सायकेस्ट्रीकाक दाखयता . चल भितर ( वता ) 

तर हे दुसरें चित्र . ( भितररल्यान संगीताचो आवाज ) आमचो कार्निवाल येता . म्हळ्यार 
म्हजी सगळयान धाकटी घूव . 
( रीटा कानाक वॉक मॅन लावन नाचत येता . दीपा वॉक मॅन कडटा ) हे किदें गो 

बाय ? 
रीटा- हो वॉक मॅन . 
दीपा- तशे पॅन्ट घालून मॅन कशे दिसता . येतना मात वॉक करीत येवक ना , डान्स करीत 

आयला . तुज्या ह्या वॉक मॅनाक बुराक पडला गो ? लिकेज आसा काय किंदे ? 
रीटा - किद्याक ? 
दीपा- तुवेन कानाक लायतकूच तुकाच आयकोंग येवकजाय न्हय . तांतुतलो बॉवाळ सगळ्यांक 

आयकूक येतालो . 
रीटा- तरी हांव म्हणता म्हाका कशे आयकोंग येयना . 
दीपा- पळयलें न्हय तुमी ताका संगीत आयकूक ये नासले , तरी ताणें नाचत अॅन्ट्री घेतली . 

हाका म्हणता अॅक्टींग . 
रीचा- मम्मी हांव अॅक्ट्रेस काय डान्सर ? 
दीपा- दोन्ही . तर हे रीटा . रीटा सगळ्यांग नमस्कार कर . 

तुका ? 


रीटा- हाय ॲवरीबडी . 
दीपा- राग धरूं नाकात पूण हाच्यान म्हजे संस्कार ना , टीव्ही वयले संस्कार . हाच्या बापायक 

सांगलेले हावेन तुमचे धाकटे पारसल घेवन चलात . भारतान ताची गरज ना . 
रीटा- आवय हांव हांका डान्स करून दाखोव ? 
दीपा- डान्स केलो काय अभ्यासूय करून दाखय . 
रीटा- हाव डान्साचे उलयले काय तू आभ्यासाचे नाव कियाक काट्टा गें ? 
दीपा- कारण तू म्हाका नाचतानाच दिसता , अभ्यास करताना दिसना 
रीटा- अभ्यास करून हांव गीता सारके जावं कशें दिसता 
दीपा- नाका गो , घरान एक तसलो कॅरेक्टर आसा तो पुरो . तू नाचोन दाखयता मगो तांका , 

दाखय . लोक वाजालें कशें दिसले काय बंद कर . हांव रोकडे येता . तो मेरेन तुमी 
हाका सहन करा 

( दीपा वता , रीटा नाचता काय वेळान गीता भायर येता . वॉक मॅन बंद करता 
गीता - केद्या व्हडल्यान आवाज केला गो . म्हाका स्टडी करूंक डिस्टर्ब जाता . 
रीटा - परतो बूक धरून स्टडी करता ? 
गीता - बूक परतो नासलो , हांवूच परते रावोन स्टडी करी . 
रीटा - किद्याक ? 
गीता- सायकोलोजीन परतो विचार करचो पडटा . 
रीटा - तुजे सगळेच आरतें परतें . 
गीता- आनी त आरतें परतें रावोन सवंगा करता ते . 
रीटा- सवंगा न्हय , एक्स्प्रेशन म्हणता ताका . डान्स करताना एक्स्प्रेशन दाखावेचे पडट्टा . 

तुवेन केन्ना डान्स केला ? ( सीता येता ) 
सीता- रीटा , रीटा ........ 
रीटा- किदें जालें गो सीता ? 
सीता- तू केद्या मोठ्यान डान्स करता गो . 
रीटा- आता तूकाय म्हज्या डान्साचो डिस्टब जालो , तूय स्टडी करी ? 
सीता- हांव भीतर रांदताले . 
रीटा- रांदताना म्हज्या डान्साचो डिस्टब कसो जालो . 
सीता- तुज्या डान्सान जमीन हांल्ली , जमीन हाल्ली म्हण म्हजे तीन फातर हाल्ले चुलीर 

दवरलेली प्येंज सगळी वतली . 
गीता- प्येंज रकली ? तु प्येंज कोणांक करी तर गों ? 
सीता - तुमका सगळयांक , नवो डिश तो म्हजो . पूण आता किदें फायदो वतली ती . 
गीता- बरें जालें सुटले हांव . 

रीटा- म्हाका थेंक्स म्हण म्हज्या खातीर फातर हालें , नाजाल्यार आयज प्येंज जेवची 

पडटली आसली . 
सीता - तूमका म्हज्यांतली पाक् कला केन्ना दिसतली ? 
रीटा - तुमका म्हज्यांतली नृत्य कला केन्ना दिसल्या ? हांव इतकें बरें नाचता , केन्ना तरी 

व्हडली भयण म्हण म्हजी तोखणाय केल्या ? 
सीता- तोखणाय करपाक तुजो नाच तोखणाय करपाच्या लायकिचो आसता ? 
रीटा- तशे जाल्यार तूजीय फालतू डीश तोखणाय करपाच्या लायकिची नासता . 
गीता- हे मात खरें , सीता , तू तुजी डीश आमचेर मात ट्राय करूं नाका . त्या जिमीचेर कर , 

ताणे खावन शेपडी हालयली काय समज बरें जाला . 
सीता- म्हजी डीश कुत्र्याखातीर ( रडता ) कोणाकूच म्हजी पर्वा ना हांव हरशी सगळ्यान 


व्हड . 


गीता- जालें पेरपेर सुरू . 
सीता- हांव शिकोंग ना न्हय . 
रीटा- मम्मा सांगी मगो तू ल्हान आसताना खुप शिकला म्हण . 
सीता- हांव पुस्तका शिकोंग ना म्हणून तुमी म्हाका अशी करता , हे गीता इतकें शिकोन 

फायदो किदें . आवय म्हणता आपलें दुसरें चेडू पिशे . 
गीता- आई म्हणीना तूच म्हणता आसतलें . 
सीता- हय , हांवूय म्हणता , इतके शिकला पूर्ण प्रश्न आवयक विचारता . ते लेगीन फालतू 

प्रश्न . रीटा हे पयर आवयक किदें विचारी जाणा . दुधयाच्यो बियो दुधयान , चिकूच्यो 

बियो चिकून , आपोलाच्यो बियो आपोलान मागीर काजूचीच बी भायर किद्याक . 
रीटा- मागीर मम्मान किदें सांगले ? 
सीता- आवयन सांगलें काजू नाका जाल्यार बी भाजून खावंक मेळोंक जाय म्हणोन 

( हासतात ) 
गीता- हासो नाकात तुमच्यान चड हुशार हावूच हे लक्षात दवरात . 
रीटा- तुजे प्रश्न आयकल्यार तू सगळ्यान अनाडी कशें दिसता 
गीता- शाणे मनीसूच प्रश्न विचारता , तुमच्यासारखे अनाडी न्हय . 
सीता- तू म्हाका अनाडी म्हणटा , हाव तुजी भयण मगो . 
गीता- बरें केलें याद करून , इतके दिस हाव समजताले आईन रांदपी दवरला म्हण . 
सीता- आजमेरेन व्हडल्या भयणीचे अधिकार हावेन गाजोंक ना म्हण तू अशें उलयता . 
रीटा- गाजोंक ना किद्याक सदी किदें रांदून घालता मगो तू . 
सीता - रीटा तू सगळयांन ल्हान मगो . 
रीटा- मम्मां म्हणता आपणांक सगळी चेडवा सारकी , म्हळ्यार तिघाय सारकी कोण ल्हान 

न्हय , कोण व्हड न्हय 
गीता- तू म्हज्यान ल्हान आसा म्हाका रिस्पेक्ट दी . 
सीता- तू म्हज्यान ल्हान आसा , तू खंय म्हाका रिस्पेक्ट दिता . 
गीता- तुजे फालतू डीश खावन वोकोंग येता तरी हांव बरें जाला म्हणता तितको रिस्पेक्ट 

पुरो न्हय . 
सीता- गीता तू म्हजे डिशीक फालतू म्हण नाका आ सांगून दवरता . 
गीता- किदें करतलें ( तकलेर थापट मारता ) मैं कौन हूँ ? 
रीटा- हें किदें केलें तुवेन ? 
सीता- तु सुबेस उलयता जाल्यार तुजेरूय एक मारतलें . 
रीटा- म्हाका कितलेंय मारलें जाल्यार म्हजी याददाश्त वचची ना . 
सीता- एक दिस तुका अशी डिश करून दितले की तुजीय याददाश्त वयतली . मागीर 

हाच्याबशेन विचारतले . मैने क्या खाया ? 
रीटा - तुजें नाव मम्मी कूच सांगता ( दीपा येता ) 
दीपा- किदें गो सांगतले तुज्या मम्मीक ? 
रीता - मैं कोन हूँ ? 
दीपा - आता हे बावलेची चावी कोणी घुवणायली ? 
रीटा- सीतान . 
दीपा- रीटा तुका कितल्या फावटी सांगलें तुज्यान व्हड तें , ताका दीदी म्हण आनी ह्या 

गीताक ताई म्हण . 
गीता- मैं कोन हूँ ? 
रीटा- तू ताई है . 
दीपा -सीता तुवेन गीताच्या तकलेर थापट किद्याक मारले . 
सीता - हाव सगळ्यान व्हड मगे . 
दीपा- बापायक भायर फोन करून विचारूं ? 
सीता- हांव आयिल्ले तेन्ना ही दोघाय घरान नासली म्हळ्यार हांव व्हड . 
रीटा- नासली ? कॉलेजीन गेल्ली आसतली न्हय गे मम्मी ? 
दीपा- म्हज्या शाण्या ते कालची गजाल सांगी ना , जल्माची गजाल सांगता . सीता तूच व्हड , 

रीटा धाकटे . 
गीता- मै कोन हूँ ? 
दीपा- तू मदले हैं . 
सीता- किदें ? 
दीपा - हाका पयली जाग्यार हाडुया ( थापट मारता ) 

गीता- मैं गीता हुँ . 
सीता- मैं सीता हूँ 
रीटा- मैं रीटा हूँ 
दीपा- हांव किद्याक ओगी रावो मै दीपा हुँ 
रीटा - दीपा खंयचे ? तु मम्मी मगे . 

तू 
दीपा- तुजी अक्कल मगो नाच करता करता धापरान पावल्या . 
गीता- आवय एक प्रश्न विचारता ? 
दीपा- जालो करोडपती सुरू . 
गीता- अक्कल धोपरान कशी पावता ? 
दीपा- तुजो स्क्रू कसो लुज जाला तशीच . 
गीता- पुण म्हज्यान स्क्रू खंयच्यान आयलो . 
दीपा- तुज्यावेळार एकदा हावेन गुळी गिळची साणुन स्क्रूगिळ्ळीलो तोच स्क्रू तुज्यान गेलो 

कळलें ? 
गीता- मागीर तो आता लुज कसो जालो . ( दीपा थापट मारता ) मैं कोन हूँ ? 
सीता- आवय तुवेन आता किदें केलें ? 
दीपा- चड प्रश्न केलें काय हांव तेका अशेच करता.ताका मात्सो वगत अशेंच आसूंनी . म्हाका 

सागात तुमी जगइटाली किद्याक ? 
गीटा - हांव सांगता . 
दीपा- तू किद्याक तू ल्हान मगो . 
रीटा- तु सांगी मगें आपल्याक तिघांय चेडवां सारकी म्हण . 

तू 
दीपा- झक मारली आनी अशे केन्ना तरी म्हळे . सांग तूच सांग . 
रीटा- शॉटकटान सांगू . 
दीपा- किद्याक पॅन्टीन सांगपाक जायना ? शॉट स्कर्ट घालुनूच सांगपाक जाय . 
रीटा- शॉट कटान गे ? 
दीपा- तुमची झगडी कट कर आनी सांग . 
रीटा- सीता म्हणता आपले रांदप बरें , गीता म्हणता आपले शिक्षण बरें , हांव म्हणता म्हजें 

नाचप बरें . तूच सांग कोणाचें खरें ? 
दीपा- अरे व्हा ऐदे व्हडले रामायण तुवेन अर्धा मिनटान सांगलें , शाणे म्हजें पोर . 
गीता- मैं कोन हूँ ? 
दीपा- तु भी मेरा पोर . 
सीता- किदें ? ( दीपा थापट मारता ) 
गीता - मैं गीता हूँ . 

सीता- मैं सीता हूँ . 
रीटा- मैं रीटा हूँ . 
दीपा- ह्या वेळार हांव ओगीच रावता नाजाल्यार म्हजी ही धाकटी धू प्रश्न करतली . त्या 

प्रश्नाक मझी व्हडली धू आनीक एक प्रश्न करतली . 
सीता- आवय आमचो प्रश्न सोडय . 
दीपा- गुरू म्हाका हांगासल्यान सोडय 
रीटा- आवय , बाबाचे नाव गुरूदास न्हय गें तूं गुरू किदें म्हणता . 
दीपा- हांव घोवाक उलोव मारीना , खऱ्या गुरूक उलो मारता , आता विचारात तुमचो प्रश्न 
गीता- हांव विचारता . 
दीपा- तु प्रश्न विचारपाकूच जन्माक आयला . विचार . 
गीता - शिक्षण व्हड , रांदप व्हड काय नाचप व्हड . 
दीपा- तिनूय व्हड . 
सीता- तशें न्हय , तुका आमच्या तिघान कोणाचे गुण चड आवडता तें सांग . 
दीपा- कोणें लेखकाक विचारले की सांग तुजे आवडते नाटक खयचें जाल्यार किदें 

सांगपाचें . 
रीटा- सांग गे मम्मी . 
दीपा - म्हका जाय तें गुण तुमच्या तिघान ना . 
सीता- म्हळ्यार म्हजें रानप तुका आवडना ? 
गीता- म्हजें शिकप आवडना ? 
रीटा- म्हजें नाचप आवडना ? 
दीपा- तुमच्या ह्या गुणान म्हजी तकली आउट केल्या . म्हाका हांव मेन्टल हॉस्पिटलान आसा 

कशें दिसता . तुमी सगळी पिशीं आनी हांव नर्स . 
सीता- आवय तुका आमी पिशी दिसता ? 
गीता- हिच किम्मत मर्ग म्हज्या शिक्षणाची . 
रीटा - आनी म्हज्या नाचाची 
सीता- शेजारचे वैशाली जाणा मगें रांदूक नकळो म्हण घोवान ताका परत धाडलें . 
गीता- त्या गारीक शिक्षण ना म्हण तेका आजून नवरो मेळना . 
रीटा- आंता हांव कोणाचे सांगू ? 
दीपा- तू कोणाचे सांगू नाका तू ओगी बस . तुमकां सगळ्यांक विचारता हांव . म्हज्यातलो 

एक तरी गुण तुमच्यान आसा . 
सीता- तू रांदता तशें हांव रानीना ? 
दीपा- तुजे पेंजेक म्हज्या शिताकडे कम्पेर करूं नाका . 

गीता- तू शिकल्या तशें हाव शिकोंग ना ? 
दीपा- हांव कमी शिकला तरी तुजे प्रश्न हावूच सोडयता . आतां तू सांग गो रीटा . 
रीटा- हांव तुज्या बशेन घोवाक नाचयतले . 
दीपा- म्हळ्यार ? 
रीटा- फाटी डॅडी म्हणी ही.बायला म्हाका नाचयता म्हण 
दीपा- म्हज्यान एक गुण आसा ते खबर आसा तुमकां . 
सीता- तुन सांगल्याबगर कशें कळटले . 
दीपा- म्हज्यान मोग करपाचो गुण आसा . 
गीता - हांव जिमीचेर मोग करता . 
दीपा- जिमी कडे लग्न जातलें ? 
गीता- कुत्र्याकडे कोण लग्न जाता ? 
दीपा- जायना मगो , मागीर हांव मनशाचे उलयता तुमका खबर आसा म्हजे आनी हांचे लग्न 

कशें जालें तें . 
रीटा- हाव जाणा दोघायनी एकमेकांच्या गळ्यान हार घातलो . 
दीपा- तुज्या गळ्यान हाव हात घालतले . मधीं उलोव नाका आमचे लव मॅरेज जालां . 
रीटा - म्हळ्यार तुमीं पॉळोन लग्न जाली . 
दीपा- लव केलो म्हळ्यार किदें पळून वोचोकूच जाय . बऱ्यापणान लग्न जांव शकना दोन्ही 

फॅमिलीक आमचो लव मंजूर जालो आनी तांच्यानी मान्यताय दिली . मागीर लवाचो 

अरेन्ज जालो . 
गीता- म्हळ्यार तुजो पयलो मोग तुका मेळ्ळो ? 
दीपा- पयलो मोग तांचो , म्हजो न्हय , हांन जाय त्या चेड्याक घुवणान उडयल्या . 
सीता- म्हणजे हो तुज्यातलो एक गुण . 
दीपा- हंय आनी होच गुण म्हाका तुमच्यान जाय . 
सीता- किदें ? आवय तुका तुजी चेंडवा फालतू जाल्ली जाय . 
दीपा- म्हळ्यार हांव फालतू आसलें ? तुजें लग्नाचे वय जालें तें खबर आसा तुका ? तु 

दिसभर रांदीत आसता लग्नाचें केन्ना चित्तले , जशें तू तोपान बुडलेलें आसता , तशे 
तू पुस्तकान शेणलेलें आसता . तुजी शिकोन तकली आऊट जाल्या नाचोन हार्च 

फीगर आउट जाल्या . 
गीता- तुका जाय किदें आमच्याकडल्यान . 
दीपा- तुमच्या जिवीतान म्हाका रोमान्स जाय 
सीता - शी 
दीपा- तुज्या असलें सीता रोमान्साक शी म्हणता म्हणोन आमच्या भारताची लोकसंख्य 

पयल्या नंबरार पावल्या . 
गीता- आमी अशी आसलेली तुका नाका 
दीपा- अशी म्हळ्यार कशी , पिशी कशी , एक एकदा दिसता ह्या घरान तीन माकडा 

आसा . 
सीता- ( रडटा ) आवय , तुवेन आमकां माकड म्हळे . 
रीता- रडटा किद्याक गो तू . मम्मीन आमका माकड म्हणूक ना . म्हणपाचें आसलें जाल्यार 

ती माकडीण म्हणतली आसली , न्हय गे मम्मी ? 
दीपा- तू सगळ्यान व्हडलो माकड . अगो बदलात स्वताक , नाजाल्यार फाल्यां दुसऱ्यांच्या 

घरा वतकूच तुमची माय म्हाका गाळयो घालतली , म्हणतली कसली चित्रां जल्मांक 

घातल्या काय म्हण . 
गीता- स्वताक बदलप म्हळ्यार किदें ? 
दीपा- तू कॉलेजीक वता तरी तुका केन्ना चेड्याचे फोन आयल्यां ? ना . 
गीता- म्हळ्यार आमीं चेड्यांच्या मोगान पडचे अशें दिसता तुका ? 
दीपा- म्हाका तुमी बदललेली जाय , मागीर तुमी चेड्याच्या मोगान पडा जांव जिमीच्या . 
सीता- भायर लोकांनी आमकां बरी म्हटलेली नाका तुका ? 
दीपा- भायर लोक तुमकां चित्रां म्हणटा . कार्निवालाक खंय तुमका ट्रकार दवरूंक जाय 

आनी तुमच्या खातीर म्हाका किंग मोमो नाव दवरला . 
गीता- आवय एक प्रश्न विचारता , किंग मोमो म्हळयार किदे ? 
दीपा- आवयचो घोव तुजे . 
रीटा- डॅडीचें नांव किंग मोमो ? डॅडीन भायर दुसरो बारसो केलो ? 
दीपा- आतां तुजेर एक मारून तुका पाळण्यान घालतलें . तुमकां सगळ्यांक सांगता तुमचे 

नखरें खूप जालें स्वताक बदलात . 
रीटा - स्वताक बदलपाक आमी कोणायच्या मोगान पडचीना सांगता तुका , हांव फकत 

डान्साचेर मोग करता ( भितर वता ) 
गीता- हांव खंयच्या चेड्यान स्वताक गुंतून घेवचेना , हांव फकत पुस्तकान गुंततले . ( वता ) 
सीता- हाव रानून आयदना बरोबर काळे जाल्यार जाता पुण लग्न जावचेना . ( वता ) 
दीपा- तुमी चित्ता आसतली की किदे ही बायल स्वताच्या चेडवांक मोगाच्या दर्यान 

धुकलुंग सोत्ता , आवयक भुरगी बऱ्या मार्गान गेल्ली जाय पुण ही वायट मार्गान 
धुकलता पुण एक एकदा बऱ्या मार्गान वचपाक वायट मार्ग धरचो पट्टा शेवट हाव 
तीन चेडवाची आवय तांचो फुडार चीतु नाका . खरे म्हळ्यार हावेन कोणाची तरी 
मदत घेवक जाय . कोणाची घेव मदत ? याद आयली . म्हजे एक ईश्टीन आशिल्ली , 
वांगडा खेळटाली , शिकताली खूप वर्सा जाली ताका पळोक ना हाव ताकाच 

मदतीक आपयता पुण ते आता खय रावता ? ताचो फोन नंबर ? ताका सोदुंक 
वेळ वतलो न्हय , पूण भियो नाकात नाटकान खूप वर्त्यांनी मनीस दोन वरां खातीर 
येता . म्हजे हे इश्टिनीक अशीच अॅन्ट्री दिवंया . हांव किदें करतां , अशेंच बसता , 
इतक्यान दाराची बॅल वाजोनी . ( बसता दाराची बॅल वाजता ) कोण ? हांव जाणा 
कोण तें तरी कोण असो डायलॉग मारता , नाटक न्हय हें . हांव दार उघडटा ( 

दारार शोभा ) 
शोभा- कशें आसा , कशें आसा , कशें आसा ( भितर येता ) 
- हाव आजून दारांतूच आसा , आनी तू कशें आसा , कशें आसा म्हणीत भितर सरले 
अगो तू इतक्या वर्त्यांनी मेळटा म्हाका मात्शे अजाबान मेळटा , चल परत ऍन्ट्री घे . 

( परतून एन्ट्री घेता ) 
शोभा- दीपा ? खंय गो तू ? ( थापट मारीत ) 
दीपा- कोण शोभा ? कितल्या वसानी गो , यो , यो बस . 
शोभा- कितलें चेन्ज जाला गो तू , पयली चुडीदार घाली आता साडी नेसता . 
दीपा- तुंय कितलें चेन्ज जाला , पयली हातान घळ्याळ घाली आनी आता काकणां 

घातल्या . 
शोभा- ( थापट मारीत ) फकाणां करपाची सवय लेगीत तुजी तशीच आसा , ए तुजो घोव 

किदें करता गो ? 
दीपा- तो भायर आसता न्हय , तो केन्ना किदें करता तें म्हाका कशें कळटले . तुजो घोव 

किदें करता ? 
शोभा- म्हजो घोव भितरच आसता ( टाळी दिता ) 
दीपा- हांवेन तुजी खूप याद केली , इतक्यान तू आयलें म्हाका मगो तुजी मदत जाय 

आसली . 
शोभा- सांग किदें करूं तुज्या खातीर जीव लेगीत दिवपी ( थापट मारता ) 
दीपा- म्हजो जीव घेवं नाका . 
शोभा- सांग . 
दीपा- म्हाका तीन चेडवां , तिघांय आपल्याच जगान शेणल्या , लग्नाचे वय जालें तरी 

तिघांय पिशेपणा सोडीना म्हाका तांचे जिवीत रॉमॅन्टीक जाल्ले जाय . 
शोभा- ती हातीभायर रोमान्टीक जावन पळोन गेल्ली जाल्यार 
दीपा - तोय भय दिसता . 
शोभा- ( थापट मारीत ) आयडिया 
दीपा- ( थापट मारीत ) अरटेल . 
शाभा- म्हाका सुचलें . 

शोभा- तांच्या जिवितान एक चेडू घालुयां ? 
दीपा- हांव तांका रोमॅन्टीक करूंग सोदतां आनी तू किदें बुरशेपणा सांगता , लोक किदें 

म्हणटलें . 
शोभा- चेडवाक चेडो करून तांच्यान मिसळपाक लावपाचे , म्हणजे पळोन वचपाचो भय 

गेलो . 
दीपा- त्या चेडवाक सांगपाचे तिघांकडे रोमान्टीक वाग मागीर तांका खरे किदे ते सांगपाचे 

आनी सयरीगत करून तांचे लग्न करपाचे फकत आताचे भुत तांच्या तकलेतले वचुंग 

जाय पुण अशे चेडू आसा खय . 
शोभा- म्हजे चेडू आसा किरण , आमका फकत एक चेडू तेच आमका चेडो कसो म्हणून आमी 

चेड्याक आनी चेडवाक वापरता अशे नाव ताका दवरले किरण . किरण शरीरान चेडू 

आसले तरी चेडोच कशे वागता ताका चेडो म्हणीत जाल्यार खोशीच जाता . 
दीपा- पुण तांका किदे सांगू किरण कोण म्हण . 
शोभा- सांग आतेचो चेडो म्हण . 
दीपा- पुण तांका आतेच ना जाल्यार 
शोभा- मार गो कियेय बंडल , आते दाखय म्हटले जाल्यार हाव परत ॲन्ट्री घेता . 
दीपा- हय तशेच करता , चल तू आता तुजी ही अॅन्ट्री सोपली . 
शोभा- सोपली ? इतक्या वर्त्यांनी येयला हाव म्हाका चा तरी विचार . 
दीपा- तुका चा घेता काय विचारले जाल्यार तू हय म्हणतले मागीर हाव चा हाडंक भीतर 

अॅग्जीट घेतले मागीर तिघाभीतर कोण तरी अॅन्ट्री घेतले तू त्याच्याकडे उलयतले 

असल्यानी नाटक वाडटले त्यापरस तू अॅग्जीट घेतलेली बरी . 
शोभा- बरे तर हाव किरणाक फाल्या धाडून दीता फाल्या किरण येतकूत जोक जातलो न्हय 

( थापट मारता ) 
दीपा- हय तर जोकूत जातलो ( थापट ) जोकूत जातलो ( थापट ) जोकूत जातलो ( थापट ) . 
शोभा- पुरो पुरो वता हाव ( वता ) 
दीपा- गेले , खुप वर्त्यांनी आयिल्ली इश्टीन खुप बेगीन गेली . तर फाल्या शोभाचे चेडू किरण 

येतले फाल्या म्हळयार आयजूत येतले फकत एक ब्लॅक आउट जालो काय जालो पुण 
आमी ब्लॅक आऊट घेवया नाका कारण हाव तुमका सारके वळखता ब्लॅक आऊट 
जालो काय तुमी उठोन चोलोंग लागतले . ब्लॅक आउट करू नाका रे हाव अॅग्जीट 

घेता किरणाक अॅन्ट्री घेवनी . ( किरण येता ) 
किरण - हॅलो ( ल्हव ल्हव काळोख ) 

दुसरो अंक 


किरण- हॅलो अॅनीबडी इज हीअर ? ॲनीबडी ........ अॅनीबडी . सगळयाची डॅड बॉडी कोणूत 

आवाज करीना मम्मी सांगी ह्या घरान चित्रा आसा . ह्या घरान तर वन्टीरूय चित्रा 

दिसना ( सीता उलोव मारीत येता , हातान कुकराचे धाकणे ) 
सीता- आवय .... तू ? तू कोण ? 
किरण - हाव तूका कोण कसो दिसता . 
सीता- कोण म्हळ्यार चेडो कसो दिसता . 
किरण- खऱ्यानीत हाव चेडो कसो दिसता ? म्हाका कोणे चेडो म्हटले काय बरे दिसता . 
सीता- बरे किद्याक दिसता ? चेड्याक चेडो म्हणचेना जाल्यार किदे चेडू म्हणतले . 
किरण- सोडून दी . 
सीता- सोडून दिव , आमलेट पडली जाल्यार कितले त्रास करून केल्या हावेन 
किरण- आमलेट करपाक तुका कुकराचेर दाखणे मेवळे ? 
सीता- तुका खबर आसा आमलेट करपाक ताती फोडचे पडटा . 
किरण- आमलेट करपाक ताती फोडचेना जाल्यार किदे नाल फोडतले . 
सीता- किदे ? 
किरण- काय ना तु हे धाकणे घेवन भायर किद्याक येयला ? 
सीता- आवयक ऑमलेटीचो टेस्ट दाखोवपाक 
किरण- हाव टेस्ट करू . 
सीता- त कोण ? 
किरण- तुवेनुत सांगला न्हय हाव चेडो म्हण . हाव सांगता आमलेट कशी जाल्या ती . ( कुडके 

काट्टा ) वाव ! हाका आमलेट म्हणता ? पयलेफावट असली आमलेट खाल्या हा 

तुजो हात दी . 
सीता- किद्याक ? 
किरण - ज्या हातीन ही इतकी बरी आमलेट जन्मांक घाल्या ते हात चाटूंग जाय म्हाका ( सीत 

लजोन धावता , किरण वॉकारे काडटा ) खयच्या कुसलेल्या तातयाची आमलेट केल्य 
कोण जाणा हाच्या घोवान हाच्या हाताचे जेवण खावच्या पयली हाच्या हातचे विश 

खावचे ( गीता येता ) . 
गीता- आई ..... तू कोण ? 
किरण - तूका कोण कसो दिसता . 
गीता- चेडो कसो दिसता . 
किरण- वा ! तोच प्रश्न तेच उत्तर बहीणी सोबता . हे कसले पुस्तक वाचता तू 

गीता - रामायण . 
किरण- हावेनूय रामायण वाचला . 
गीता- हय तशे जाल्यार आईक विचारपाचो प्रश्न हाव तुकात विचारता . 
किरण- विचार 
गीता- राम कोण ? 
किरण- राम देव , हीरो . 
गीता- रावण कोण ? 
किरण- रावण राक्षस , व्हिलन . 
गीता- आता म्हाका सांग , रावणांन सीतेक विमानान उभारून व्हेली पुण सीतेक सोडवपाक 

रामाक फातरांचो पुल बाधचो पडलो . रावण व्हीलन जावन सुशागात विमानान गेलो 

आनी राम हीरो जावन ताका पुल बांधचो पडलो अशे किद्याक ? 
किरण- हो प्रश्न काय चक्रव्हीव . 
गीता- सांग मरे उत्तर . 
किरण- जर राम विमानान गेल्लो जाल्यार ताची आनी हनुमानाची भेट कशी जातली आसली . 

हनुमानाची भेट जावंक नासली जाल्यार रामायणान हनुमान कसो येतलो आसलो . 
आनी हनुमानूच नासलो जाल्यार ताची इतकी देवळां कशी जातली आसली . आनी 

ताची देवळाच जावंक नासली जाल्यार तू शेनवारचे तेल कोणाचेर ओत्तलें आसलें . 
गीता- तुजें उत्तर आवडलें . 
किरण - तुजो प्रश्न इतलोसोबित आसलो , तुजे हे तकलेची तोखणाय करूंशी दिसता 

खऱ्यानीच हे तकलेन कितले प्रश्न आसतले काय ? 
गीता- आई म्हणता म्हजो स्क्रु लूज जाला . 
किरण - लूज जाला , हाव टायट करता ( तकलेर थापट मारता ) 
गीता- मैं कोन हूँ ? 
किरण - वदळ हांव कोण काय विचारी आता , स्वतः कोण काय विचारता . 
गीता- मैं कोन हूँ ? 
किरण - बसलेलेकडे हे आंगार येयलें . तुजो बुक दी ताचेर तुजें नाव आसा जाल्यार पळ्यता 

( बूक घेता ) आवयस , हो बूक काय तांदळाचो साख , धर , धर ( बूक तकलेर - 

आदळता ) 
गीता - मैं गीता हूँ ? 
किरण - खबर आसा जाल्यार इतको ओगोत म्हाका किद्याक विचारी ?. 
गीता - तुवेन म्हजेर थापट मारलेलें ? 
किरण - थापट न्हय फकत चार बॉटां तेकयली . 

गीता- म्हजे तकलेर थापट पडत जाल्यार हांव याददाश्त विसरता आनी परत पडत 

जाल्यार परतून येता . 
किरण - आता हो खयच्या जंगलातलो रोग जाला हाका . म्हाका एक सांग गो हांव 


आवडलो तुका . 
गीता- आ ! 


किरण -आवडलो जाल्यार म्हाका मनान भरून दवर तकलेर थापट पडतकूच तुजी 

याददाश्त गेली तरी हाव मनांतल्यान वचूंक जायना . 
गीता- म्हाका लज दिसता ( धांवत वता ) 
किरण - पयलें फावट चेडू चेडवाक लजोन धावला आसतले . ( रीटा येता ) 
रीटा - मम्मा . 
किरण - आवय जालें , आई जाली , आता मम्मां येयली . दर एकल्याक वेगळी आवय 

आसा काय किदें , 
रीटा- त कोण ? 
किरण - येता तो एकूच प्रश्न विचारता हांवूय ओगी रावचोना तोच प्रश्न करतलो , 

तुका किदें दिसतां ? 
रीटा- जोकर कसो दिसता . 
किरण -त्या भेण्या आनी वाली मदी ही हिरवी मिरसांग खयच्यान आयली . 
रीटा- किदें म्हटले ? 
किरण- काय ना . 
रीटा - सांग तू कोण ? 
किरण - हें किदें ? 
रीटा- हो वॉक मॅन 
किरण - हावूय मॅन , वॉक करीत आयला . तुकां पदां आवडटा ? 
रीटा- हांव डान्सर 
किरण - म्हाकाय नाचोंग आवडटा 
रीटा- खऱ्यानीच ? जावं कोण तरी मेळ्ळो . हांव मेल पार्टनर सोदतालें चल आमी 

नाचोया ( दोघांय नाचता दीपा येता वॉक मॅन बंद करता ) 
दीपा- तू कोण ? 
किरण - तोच प्रश्न परत ? हांवूय परंपरा चालू दवरतां तुका कोण कसो दिसता ? 
दीपा- हिजडो कसो दिसता . 
किरण - चेडवाचो , चेडो , चेड्याचों हिजडो , हाच्या फुडे किदें ? 
रीटा- मम्मा किदेंय म्हण नाका , म्हजो मेल तो . 

दीपा - तो कॉम्पुटरांतल्यान भायर कसो येयलो . 
रीटा- तो म्हज्या डान्सान मेल पार्टनर 
दीपा- तू मात्शे भितर चल ( वता ) कोण रे तू . 
किरण- ह्या वेळार तुका कोण दिसता अशें ना म्हटलेलें बरें , हांव चेडो . 
दीपा- तें दिसता नाव सांग 
किरण - जावं हिकाय हांव चेडो कसो दिसलो . 
दीपा- तू वदळच्यान फुडें कोणाकडे उलयता ? 
किरण - लोकांकडे . 
दीपा- तुका खंयच्या डायरेक्टरान तांच्याकडे उलोवपाचो अधिकार दिलो , ह्या नाटकाचें 

सूत्रधार हांव , हांवूच तांचेकडे उलोवं शकता . 
किरण - एका नाटकान दोन सूत्रधार आसू शकना ? 
दिपा- आसू शकता पूण ह्या नाटकान दुसऱ्याची गरज ना . तुवेन खंयचो रोल करपाक अॅन्ट्री 

घेतल्या ती सांग 
किरण - हांव किरण , त्या तिघांच्या आतेचो चेडो . 
दीपा- तू किरण ? तुका शोभान धाडला ? 
किरण - हय , ह्या जगान शोभान धाडला आनी ह्या घरानूय शोभानूत धाडला . 
दीपा- हात दी . 
किरण - आनी हाव किदें करूं ? 
दीपा - आगो हातान हात दी . ( हात दिता ) नायस टू मीट यू . 
किरण - आय टू मीट यू . 
दीपा - किदें ? 
किरण - जितकी इंग्लीश कळटा तितली मारली . 
दीपा - तू हांगा किद्याक आयला तें खबर आसा न्हय . 
किरण - हय , येवन म्हजे अर्धे काम हांवेन केला . तुज्या तिघांय चेडवांक हांवेन इम्प्रेस 

केला . तुमी भियो नाका . तांका मोग म्हळ्यार किदें तें हांव शिकयतलो , मागीर ती 
रोकडीच चेड्याच्या मोगान पडटली आनी मोगाचो फोग म्हळ्यार किदें ते मागीर तो 

शिकयतलो . 
दीपा- म्हाका ती मोगान पडलेली नाका . ती बदललेली जाय . ती बदलली काय हांव तांचें 

लग्न करतले . 
किरण - पूण हांतून म्हाका किदें मेळटले . 
दीपा - तुका हांव चुडीदाराक कपडो दिता . 


किरण - नाका . 

दीपा - बरें तर तो शिवपाक पैशेय दिता 
किरण - म्हाका नाका , हांव चुडिदार घालीना . 
दीपा -मागीर किदें जाय तर तुका ? 
किरण -फुडल्या नाटकान हांव सूत्रधार जातलो . 
दीपा बरें 

फुडल्या नाटकान तू सूत्रधार जा . आतां हांव तांका आपयता सीता , गीता , 
रीटा . 
किरण - ह्या कॅरेक्टरांची नावां मात बरी दवरल्या 
दीपा- तू तुजो कॅरेक्टर सोडूं नाका ( तिघांय येता ) हांव तुमका हाची वळख करून दीता , हो 

किरण तुमच्या आतेचो चेडो किरण हें सीता , गीता , आनी हें रीटा . 
गीता - हो आमच्या आतेचो चेडो ? पूण आमकां तर आतेच ना . 
दीपा - आते ना न्हय तुमका बापायन केन्ना दाखोंक ना . 
सीता - पूण किद्याक दाखोंक ना 
दीपा - आता किदें म्हण सांगू ... तुमचें आतें पळोन वचून लग्न जालें म्हण तुमच्या बापायचे 

आनी आतेचें बरेंपण नासलें . 
रीटा- पूण मम्मा तुमचेंय लव मॅरेज , आतेनूय तेंच केलें . 
दीपा- तुमची आते डॅडीच्या दुशमनाकडे लग्न जालें म्हणून तुमच्या डॅडीन ताका इतकी वर्सा 

पयस दवरललें . 
रीटा- मागीर आता किद्याक लागी केलें . 
दीपा- आतां तुमच्या बापायन न्हय , हांवेन लागी केला . भयण आनी भाव एक जावंक जाय 

म्हण हो तुमच्या आतेचो चेडो काय दिस आमगेर रावतलो पूण हांचो फोन आयल्यार 
काय सांगू नाका आ . हाका किदें जाय नाका ते पळ्यात . किरण हे तुजेय घर अशें 

समजोन राव , काळजी घेयात गो हाची ( भितर वयता ) 
सीता- हांव तुज्याखातीर किदें करून हाडूं ? 
किरण - तुका सारकें किदें करूंक कळटा तें हाड ( वता ) ( गीताचेर नजर मारता . ते लजोन 

धावता ) हाका किदें जालें ? 
रीटा- तु ताचेकडे लक्ष दिवं नाका ताचो स्क्रू लूज आसा . 
किरण - आनी तुजो ? 
रीटा - म्हाका स्क्रू ना . ह्या व्हॉकमॅनान स्क्रू आसा .. .... तुका डान्स करूंक कोणे 

शिकयलां ? 
किरण - तुज्या आत्यान . 
रीटा - आतें डान्सर ? 
किरण - हांव ल्हान आसताना रडलो काय तुजी आत्या म्हाका ओगी करपाक डान्स करी . 

तिचेच पळावेन हांव शिकलो . 
रीटा - तुजो डान्स म्हाका खूप आवडलो . 
किरण - आनी हांव आवडोंकना . 
रीटा - हांव नकळो . ( लजोन धावता ) 
किरण - हे फारावलें शें दिसता . ( गीता लजत येता ) हे फारवपाक येता . 
गीता - एक प्रश्न विचारूं ? 
किरण- तरी बरे ह्यावेळार हातान महाभारत ना म्हण . 
गीता - म्हाका एक सांग , मोग म्हळ्यार किदें ? 
किरण - मोग म्हळ्यार लव . 
गीता - हांव अनुवाद विचारना , अर्थ सांग . 
किरण - तू लजत भितर गेलें लजत भायर आयलें , तू भितर म्हजोच विचार करी . हाकाच 


मोग म्हणटा . 


गीता- म्हळ्यार म्हाका प्रेम रोग जालो . 
किरण - तुज्या मैं कौन हूँ रोगापेक्षा हो रोग बरो आनी जिवितान केन्ना तरी रोमॅन्टीक 

जावकूच जाय . 
गीता- आईक आमी आशीच जाल्ली जाय . 
किरण - मागीर आईखातीर तू स्वताक बदलचेना . 
गीता- तुका पळयल्यार स्वताक बदलू कशें दिसता . त्या रीटा भशेन नाचो कशें दिसता . 
किरण - मागीर कोणे आडायला तुका , बदल स्वताक , कर नाच . 
गीता- तू म्हजो पार्टनर जातलो . 
किरण -वदळ हांव रीटाचो पार्टनर जाल्लो . 
गीता -किदें ? 
किरण हय आमी दोघांय नाचताली . 
गीता- तू रीटाचो डॉन्स पार्टनर जा पूण म्हजो लायफ पार्टनर जा . 
किरण - आवयस , तुजो आतेचो चेडो घरान येता थंय आसा , ताणें कपडे लेगीत बदलूक 

ना आनी तुवेन कपड्यांक बुराक करून डायरेक्ट मनान उडी घेतली . ( गीता लजोन 
धांवता ) हेय फारावलें ( सीता किटली घेवन येता ) हे फारावपाचे उरला . किदें गो 

हातान किटली घेवन हॉस्पिटलान कोणाकं पेंज दिवंक वता 
सीता - तुका कशें कळळे म्हाका पेज करूंक कळटा म्हण . 
किरण - तू आनी किदें करतलें ? 
सीता - किदें ? 
किरण - हे किटलेन किदें आसा . 

सीता - हांवेन इडली केल्या . 
किरण - किटलेन इटली ? 
सीता - आमगेर इडलेचे आयदण ना म्हण किटलेन केल्या . 
किरण- तशें जाल्यार तेका इडली न्हय किटलीच म्हणटा . 
सीता - हांवूय तेंच चित्तालें . 
किरण - तू आनी किदें बरें चित्तलें . हांव तुका बूक दिता ताचेवयलें डिश करूंक शिक . 
सीता- म्हाका वाचूंक कळना , म्हज्या वाटेचे तूच वाच , पयली म्हज्या दोळयान आनी 

नाकार किदें बरयला तें वाच . 
किरण - म्हाका दिसना तूच सांग . 
सीता - एका दोळ्यार कि आसा दुसऱ्या र आनी नाकार ण . 
किरण - सॉलीड मगो तू . ह्या किरणाचे तीन कुडके केल्या , दोन दोळ्यान दोंगशिल्या 

आनी एक नाकान दोंगशिल्या . 
सीता- खरे सांगू ? 
किरण -इतको वेळ फट सांगी ?. सांग गो . 
सीता- म्हाका तिनूय कुडके एक करून म्हज्या मनान दोंगरांक जाय ( लजोन धावता ) 
किरण - लजोन धावलें , हाडलेली किटली हालयत धावलें . हेंय फारावलें ... म्हाका एक 

कळना सगळी अॅन्टी घेता , अॅग्जीट घेता हांवेंन अॅग्जीट केन्ना घेवप . हे दीपा खंय 

गेलें . दीपा , दीपा ( दीपा येता ) 
दीपा- तुका मात्तूय अक्कल ना . 
किरण- किदें जालें ? 
दीपा- म्हाका दीपा किदें म्हणटा . 
किरण - मागीर किदें म्हणूं ? 
दीपा- तू तांच्या आतेचे चेडो म्हळ्यार हाव तुजें कोण जालें ? 
किरण - मामी जाली . 
दीपा - मागीर मामी म्हण म्हाका . 
किरण - पुण आमी घाटयांकूच मामी म्हणता न्हय . 
दीपा - हांव घाटीण न्हय . खरी मामी समज . आता सांग तू उलोवं किद्याक मारी ? 
किरण - हांव कितलो वेळ स्टेजीर आसा . म्हजी अॅग्जीट केन्ना ह्या हॅलोजनान म्हजो 

मॅकअप देवलो . त्या लायटीकाराक सांग दुसरे फावट स्टेजीर हॅलोजन घालूं नाका , 

चाळिसाचो बल्ब घाल म्हण . 
दीपा- तुका अॅग्जीट दिता . पयली सांग काम खंय पावला . 
किरण - काम जालें तुजी तिघांय चेडवां रोमॅन्टीक जाली . 

दीपा - इतक्या फास तुन काम केलें ? 
किरण - फास करचें पडलें नाजाल्यार हे दोन अंकी नाटक तीन अंकी जातलें . 
दीपा- आतां चल तू भितर अॅग्जीट घे . 
किरण - आनी स्टेजीर कोण . 
दीपा- कोण तरी अॅन्ट्री घेतलें दीस दाखोवपाक ब्लॅक आऊट जर करीत जाल्यार हे लोक 

घरा वयतले तू चल . ( वता ) आयकलें न्हय तुमी . म्हजीं चेडवा बदलल्या आता कोणूच 
तांका चित्रा म्हणचोना , कोणूच तांका माकड म्हणचोना .... तें हांवूच म्हणी दिसता . 
आतां तांका लगीन म्हळ्यार किदें तें कळटलें आनी हाव एक एकट्याचे लग्न करतलें . 
आता सद्या हावूच अॅग्जीट घेता . किद्याक जाणा हो फोन जो हांगा दवरला ताचो 
उपयोग जावंक जाय . नाजाल्यार तुमी म्हणतलें घर कशें जाय म्हण फोन दवरला . 
तांका तिघांकूय ह्या फोनाचो उपयोग करूंनी ( दीपा वता , सीता येता . कोण ना तें 

पळोव फोन लायता . ) 
सीता- हॅलो , हॅलो ... बापुय ..बापुय हांव सीता . रामाक फोन करूंकना..तुमकां फोन केला , 

हाव सीता तुमचें चेडू , सदीं तुमकां याद करून दिवची पडटा , आवय कशी आसा 
काय विचारीना ? कोणाची आवय म्हळ्यार म्हजी , तुमची बायल . सोडून दिया .. 
आवयक सोडून दिया म्हणूना हो विशय सोडून दियात , हावेन फोन किद्याक केल्लो 
जाणा . तुमका एक गजाल सागूंक जाय आसली बापुय म्हाका मरें मोग जाला . रोग 
न्हय , चेड्याकडे नाजाल्यार किदें चेडवाकडे जातलो.नांव ? कि .............. कि 

कि ...... 
किरण . फुडले दुसरे फावट सांगता ( वता , गीता येता , फोन लायता ) 
गीता- हॅलो बाबा हांव गीता . गीता , तुमचें चेडू सदी याद करून दिवंची पडटा . तुमका किदें 

सागूक जाय आसलें , हांव मरें मोगान पडला . फोणान न्हय रे मोगान . नांव ? कि 
...... कि ............ किरण . बाबाक डायरेक्ट नाव सांगलें . पिशें कशें हाव ( तकलेर 

रिसिव्हर मारता ) मैं कौन हूँ ? ( रीटा येता ) . 
रीटा- हांगा कोणूच ना मागीर हाचेर थापट मारले कोणें ( थापट मारता ) 
गीता - मैं गीता हूँ 
रीटा- मै रीटा हूँ , चल भितर ( वता ) ( रीटा फोन लायता ) हॅलो , डॅडी हांव रीटा , कोण 

रीटा विचारच्या पयली सांगता , तुमचे धाकटे चेडू . फोनाचे बिल वाडयना डायरेक्ट 
सांगता . म्हाका लव जाला . नांव ? कि ... कि .......... किरण . चल दवरता ( वता ) 

( दीपा येता ) 
दीपा- खरे म्हळ्यार फोनाची बेल वाजपाची आसली आनी हाव फोन उभारपाक अॅन्ट्री 

घेवपाचें आशिल्लें , पूण आमचो हो संगीतकार सदी फोनाची बॅल उसरा दिता . एक 
एकदा रिसिव्हर कानांक लायलो काय हाची बॅल वाजता . सद्या तो बॅल सोदतां . 

हाव अशें करता डायरेक्ट फोन उभारता . हॅलो कोण गुरूदास ? हे नाव खंय तरी 
आयकाला ? आरे आमचे हें , किदें म्हणता कशें आसा ? हे , पळयात फाटीं तुमी 
१० साड्यो धाडून दिल्ल्यो तांचे मॅचिंग ब्लाऊज मात्शे धाडून दियात . ब्लाऊज 
कुशीक दवरूं ? नाका जालें किदें उलयता . विशय कुशीक दवरूं ....... सांगात . 
किदें ? म्हजें चेडवांकडे लक्ष ना ? अशें किद्याक म्हणटा . तिघांय मोगान पडल्या 
आनी एकाच चेड्याचे नाव घेता ? हांव तुमका मागीर सगळे सांगता ( फोन 
दवरता ) म्हाका दिसले हो लोकल फोन मारतलो म्हण , हांच्यांनी तर एसटीडी 

फोन मारलो आता फुडें किदें करूंया . किरणाक आपोवया . किरण , किरण . 
किरण - किदें मामी . 
दीपा - आमी जिकली . 
किरण- हय , धोनीन कितलें काडले ? 
दीपा - हांव क्रिकेटाचे उलयना आमी दोघांय जिकली , त्या तिघांनी हांका फोन करून 

सांगलें की ती मोगान पडल्या म्हण . 
किरण - आता फुडें किदें . ? 
दीपा- तांका भायर आपोवया . हांव आपयता . सीता , गीता , रीटा ( येयना ) 

मोगान पडलेली चेडवा खंय आवयचे आयकना , तू उलो मार . 
किरण - सीता , गीता , रीटा ( धावत तिघाय भायर येता ) 
दीपा - आवाज दितकच कोंबड्यो धावत येता तश्यो आयल्यो . चित्रां कशी उभी रावल्या . 

अगो तुमच्या गळ्यान मॅडल घालीना . तिघाय लायनीक रावल्या ती . सीता , तुवेन 

बापायक फोन करून किदें सांगलें . 
सीता - सांगलें खरें तें , म्हाका मोग जाला म्हण . 
दीपा - तुवेंन गो गीता . 
गीता - सांगलें मोगान पडला म्हण . 
दीपा -रीटा . 
रीटा - सांगलें लव जाला म्हण . 
दीपा -म्हळ्यार तुमी तिघाय मोगान पडल्या तर आनी हे आवयक सांगच्या पयली तुमी 

बापायक सांगुक गेली . आता तिघाय आपआपल्याच्या मोग्याचे नाव सांगात . 
तीघाय- किरण . 
सीता- तुमी दोघांय किरणाचेर ? किरणाचेर हांव मोग करता . सांगून दवरता . 
गीता - किरणाच्या मोगान पयली हाव पडला . 
रीटा - तू पयली जाल्यार हाव निमणे सो निमण्यान पयले हाव . 
सीता - तुमच्या सगल्यान पयले हाव . पयलें लग्न म्हजें जातलें . म्हळ्यार किरण म्हजो 

जातलो . 
गीता - आयजमेरेन तुका सूट जायना तें कपडे हावें घातले . आतां तुका हो किरणय सूट 

जायना . 
रीटा - हांव तुमचे दोघांचे कपडे घालना हांव किदें करूं ? 
सीता- तुजी व्हडली भयण आसतना तू स्वताचो विचार करता . 
दीपा- आवयच्या म्हयान तुमी झगडटा ? लज दिसना तुमका ? 
सीता - तूच सांगी मगे रोमॅन्टीक जायात म्हण , जाली रोमॅन्टीक . 
दीपा- रोमॅन्टीक जावपाक तिघांकूय एकूच मूर्हत आनी एकुच वर मेळलो ? आनी जाच्या 

मोगान तुमी तिघाय पडल्या ताका पयली विचारात तो कोणाच्या मोगान पडला 

तो ......... किरण , सांग तू कोणाचेर मोग करता . 
सीता- तो म्हाका पसंद करता . ताणे म्हजी आमलेट खाल्ल्या . 
गीता - ताणें तुजी आम्लेट खाल्ली , काय जावंक ना न्हय ? 
रीटा - बेगीन डान्स कर आनी आमलेट जिरय मागीर तांका सांग तू म्हजेर मोग करता 

म्हण . 
किरण - मामी म्हाका सोडय हांगासल्यान म्हाका अॅग्जीट दी . 
दीपा - क्लायमेक्स चालू आसताना अॅग्जीट घेयना . हाव हांच्या आत्याक अॅन्ट्री दीता . 

शोभा इमरजन्सी आसा बेगीन अॅन्ट्री घे . 
शोभा - कशें आसा , कशें आसा , कशें आसा . 
दीपा - ही तुजी दुसरी अॅन्ट्री कशें आसा वदळ जालें . आता किदें जालें काय विचार चल 

परत अॅन्ट्री घे . 
शोभा - किदें जालें , किदें जालें , किदें जालें . 
दीपा - तुका आमी भेरी दिसता ? तिनदा किद्याक विचारता . 
गीता - ही आमची आत्या ? आत्या हांव सीता सगळे रानूंक जाणा , सगळे दवरूंक जाणा , 

सगळे परतूंक जाणा . सगळे उडोंग जाणा . हाव तुमच्या किरणाचेर मोग करता . 

म्हाका तुमची सून करा . आत्या आत्या सुन कर . 
गीता- आत्या हांव गीता खूप हुशार . पुस्तक उघडूक जाणा , वाचूंक जाणा , बरोंक जाणा , 

धापुंक जाणा . आत्या म्हाका तुमची सून कर . आत्या आत्या सून करा . 
रीटा - आत्या हांव रीटा , ही जीन पॅन्ट घालून घर भर नाचता . दिसाक चारदा नाचलें 

काय घरान सारन मारपाची गरज ना . आत्या म्हाका सून कर आत्या आत्या सून 


कर . 


तिघाय - आत्या , आत्या सून कर , आत्या आत्या सून कर , आत्या आत्या सून कर . 
शोभा - चूप सून करपाक म्हाका चेडो खय आसा . 

शोभा - चूप सून करपाक म्हाका चेडो खय आसा . 
सीता - हो किदें ? 
शोभा - तें म्हजें चेडूं , किरण . ताका ल्हानपणाच्यान आमी चेड्याचोच मोग दिला म्हण तें 

चेडोत कसो उरलें . 
किरण -कळ्ळे न्हय , हांव माळेतलो मणी न्हय मुदयेतलो खडो . 
दीपा - हे तुमचे आतें न्हय म्हजे फ्रेंड तें . 
गीता - हे पयली किद्याक सांगूक ना फट किद्याक उलयली . 
दीपा- म्हाका तुमची पिशेंएपणां बंद करूंक जाय आसली . 
सीता- आमची पिशेपणा तू बंद करूंक सोदी आनी तुजी पिशेपणा कोण करतलो . चलात 

गो आमी तिघाय मेळोन हाची पिशेपणा बंद करुया . 
रीटा - ए म्हाका झगडी आवडना . 
गीता - तू चल भितर ( वता ) ह्या आईची हाव पिशेपणा भायर काडटा . 
सीता - आनी हाव ह्या आतेची आनी ह्या ५०-५० पिशेपणा भायर काडटा . ( झगडी , 

नर्स येता ) 
नर्स - किदें जाला ? किदें जाला ? बोवाळ किद्याक , झगडता किद्याक तुमी . 
दीपा - ( रडटा ) सिस्टर म्हाका ही मारता ( रडटा ) 
नर्स - चूप , रडशीत जाल्यार हाव तुका मारतले सारके सांगात किदे जाले ते . 
सीता- ह्या दीपान आमकां नाटक करूंक लायले . 
नर्स - नाटक ? कसलें ? 
सीता - आत्या आत्या सून कर , . 
नर्स - दीपा , तू परत ह्या सगळ्यांक घेवन नाटक करूंक लागले . तुका सांगलेलें मगो हांवे 

तुजी नाटका बंद कर न्हण . आयुष्यान नाटक करून करून तू पिशे जालें म्हण 
तुका ह्या मॅन्टल हॉस्पिटलान हाडून दवरला जाल्यार तू हांगाय ह्या बाकीच्या 
पिशांग घेवन सदी नाटकां करता . आयच्या नाटकाचे नाव किदें तर आत्या , 
आत्या सून कर . पिशे खयचें तुमकां सगळ्यांक याद करून दिता हे मॅन्टल 

हॉस्पिटल आनी तुमी सगळी पिशी . 
सीता - आमका पिशी म्हणता ( रडता ) 
नर्स - चूप तुवेन काल सगळ्यांच्या तोंडाक काळे काडलेलें मगो ? 
सीता - काल दीपान म्हाका नाटकान रोल दिवंना म्हणूंक लागलें तू मेकअप मॅन जा , 

म्हणून हावेन सगळ्यांच्या तोडांक आयदनाची काळी घस लायली . 
नर्स - म्हण हावेन तुका त्याच आयदनाची घस काडपाची पनिशमॅन्ट दिली . केली तुवेन 

सगळी आयदना लीप ? 

सीता- हांव लीप करी पूण दीपा म्हणूक लागले नाटक करुया . तुका रांदपाची सवय आसा 

अशें समजोन एक एक आयदन घेवन भायर यो . 
नर्स - आनी तू गो तुका हावेन पुस्तकाची आरमार पुसूंक लायिल्ली . 
गीता- हांव पुसतालें , हे दीपा म्हणूक लागले नाटक करुया . तू खूप शिकला अशें समजोन 

एक एक पुस्तक घेवन अॅन्ट्री घे . 
नर्स - ह्या दीपान सगळ्यांक आनीक पिशी करून सोडल्या आनी शोभा तू परतून ह्या 

वॉर्डान येयलें , किदें करता तूं हांगा . 
शोभा - आत्या आत्या सून कर . 
नर्स- आत्या आत्या सून कर . तुज्या आत्यान आपल्या चेड्याक तुज्याकडे लग्न करूंकना 

म्हण तू पिशे जावन ह्या मॅन्टल हॉस्पिटलान पावला . 
दीपा - सिस्टर ह्या नाटकाचें नांव ताणेच दवरलेंलें . 
शोभा - आत्या , आत्या सून कर . 
नर्स - चूप चल हांगासलें पयली . 
शोभा - आत्या , आत्या सून कर , आत्या , आत्या सून कर ( म्हणत वता ) 
नर्स - दीपा तुका परत एकदा सांगता तुजी ही नाटका बंद कर . आनींक हांका घेवन तुवेन 

नाटकां केल्ले म्हाका दिसोंग फावना . हे तुजे निमणे नाटक ( किरण रडटा ) तुका 

किदें जाले ? 
किरण - दीपान सांगला फुडल्या नाटकान हांव सूत्रधार म्हण . हे निमणे नाटक जाल्यार 

हांव सूत्रधार कशे जातलें ( रडटा ) 
नर्स 

चूप , चल तुज्या वॉर्डान ( रडत वता ) कसल्या पिशेवांगडा दीस काडचे पडटा 

आरे ! हें नाचरे खंय गेलें ? 
गीता- रीटा , रीटा भायर यो सिस्टर आयली . 
रीटा- ( धांवत येता ) सिस्टर आयली ? हांव वता ........... 
नर्स - ए नाचऱ्या खंय वता ? 
रीटा- दीपान सांगलेले सिस्टर आयली काय समज नाटक सोंपलें आनी धावत वचून पड्डो 

देवय हांव पडडो देंवोंक वता . तुमी म्हणात गो वन्दे मातरम ........ 
( सगळे वन्दे मातरम म्हणता . शोभा , किरणूय येता नर्स तांका ओगी करपाच्या प्रयत्नान 

ल्हव , ल्हव पडदो पडटा . ) 

